

శ్రీః

శ్రీమతే నిగమాంతమహాదేశికాయ నమః

శ్రీమాన్ వేంకటనాథార్యః కవితార్కికకేసరీ ।

వేదాంతాచార్యవర్యో మే సన్నిధత్తాం సదా హృది ॥

కవితార్కికసింహ సర్వతంత్రస్వతంత్ర  
శ్రీమద్వేదాంతదేశిక విరచితం మహాకావ్యం

॥ యాదవాభ్యుదయః ॥

॥ చతుర్థః సర్గః ॥

*This document\* has been prepared by*

**Sunder Kidambi**

*with the blessings of*

శ్రీ రంగరామానుజమహాదేశికన్

**His Holiness śrīmad āṇḍavan of śrīraṅgam**

---

\*This was typeset using skt, L<sup>A</sup>T<sub>E</sub>X, Itrans, and the **Tikanna** font.

శ్రీః

శ్రీమతే రామానుజాయ నమః

శ్రీమతే నిగమాంతమహాదేశికాయ నమః

॥ యాదవాభ్యుదయః ॥

॥ చతుర్థః సర్గః ॥

మనీషితం కైతవమానుషస్య

శ్రుత్వా భయక్రోధపరిప్లుతాత్మా ।

కంసశ్చిరం ప్రాగ్భవకాలనేమిః

చింతార్ణవే మగ్న ఇవావతస్థే ॥ 4.1 ॥

స దుర్దమానాసురసత్త్వభేదాన్

నేతా సమాహూయ నృశంసచేతాః ।

ప్రస్థాపయామాస పరైరధృష్యం

నందాస్పదం నాథవిహారగుప్తం ॥ 4.2 ॥

కదాచిదంతర్హితపూతనాత్మా

కంసప్రయుక్తా కిల కాపి మాయా ।

నిద్రాపరాధీనజనే నిశిథే

వ్రజం యశోదాకృతిరావివేశ ॥ 4.3 ॥

స్తన్యేన కృష్ణః సహ పూతనాయాః

ప్రాణాన్ పపౌ లుప్తపునర్భవాయాః ।

యదదుభృతం భావయతాం జనానాం

స్తనంధయత్వం న పునర్భూవ ॥ 4.4 ॥

నిశమ్య తస్యాః పరుషం నినాదం

రుక్షం యశోదా రుదితం చ సూనోః ।

ససంభ్రమావేగముపేత్య భీతా  
తమగ్రహిద్ దుర్గ్రహమాగమానాం || 4.5 ||

నందశ్చ తీవ్రేణ భయేన సద్యః  
సమేత్య పశ్యన్ననఘం కుమారం |  
తేనైవ తస్య త్రిజగన్నియంతుః  
ప్రాయుంక్తరక్షాం పరమార్థవేదీ || 4.6 ||

గోపాశ్చ సంభూయ గుహోపమాక్షిం  
స్వఘోషనిర్హృదితవిశ్వఘోషాం |  
గతాసుమైక్షంత నిశాచరీం తాం  
భీమాకృతిం భైమరథీమివాన్యాం || 4.7 ||

పరశ్వధైస్తతణశాతితైస్తాం  
విచ్ఛిద్య వింధ్యాచలసానుకల్పాం |  
అనఃప్రవృత్త్యా బహిరాశు నిన్యుః  
క్రవ్యాద్బలిం ప్రాజ్యమివ క్షిపంతః || 4.8 ||

గ్రహాదిదోషాః అపహంతుకామా  
గోప్తుః సతాం గోపతయః సమేతాః |  
సువర్ణసూత్రగ్రథితాభిరామాం  
పంచాయుధీమాభరణం బబంధుః || 4.9 ||

రమ్యాణి రత్నాని రథాంగపాణేః  
ఆకల్పతాం నూనమవాప్పువంతి |  
తదంగసంస్పర్శరసాత్ ప్రకామం  
రోమాంచితాన్యంశుగణైరభూవః || 4.10 ||

స శాయితః క్షేమవిదా జనన్యా  
పర్యంకికాయాం ప్రరుదః కుమారః |

చిక్షేప తుంగం శకటం పదాభ్యాం  
గాఢాభిఘాతేన గిరీంద్రసారం || 4.11 ||

విదారితస్తస్య పదాగ్రయోగాత్  
వికీర్యమాణో బహుధా పృథివ్యాం |  
శబ్దాయమానః శకటాఖ్యుదైత్యః  
సంక్షోభయామాస జగంత్యభీక్షం || 4.12 ||

యదృచ్ఛయోత్క్లిప్తపదే కుమారే  
శైలోపలక్ష్యే శకటే నిరస్తే |  
సరోజగర్భోపమసౌ కుమార్యం  
పస్పర్శ తత్పాదతలం యశోదా || 4.13 ||

అథాంగణే జానుపదాగ్రహస్తైః  
చక్రాయుధే చంక్రమణప్రవృత్తే |  
ప్రాయో ధరిత్రీ పరిషస్వజే తం  
సాపత్రపా సాంద్రరజశ్చలేన || 4.14 ||

నిర్వ్యాజమందస్మితదర్శనీయం  
నీరాజితం కుండలరత్నభాసా |  
నందస్తదానీం న జగామ తృప్తిం  
ముగ్ధాక్షరం ప్రేక్ష్య ముఖం తదీయం || 4.15 ||

విశ్వాని విశ్వాధికశక్తిరేకో  
నామాని రూపాణి చ నిర్మిమాణః |  
నామైకదేశగ్రహణేఽపి మాతుః  
బభూవ కృష్ణో బహుమానపాత్రం || 4.16 ||

తరంగితానుశ్రవగంధమాదౌ  
 తస్యాద్భుతం సల్లపితం సఖీభిః |  
 వర్ణస్వరాదివ్యవసాయభూమ్నా  
 శిక్షావిదాం శిక్షణమగ్ర్యమాసీత్ || 4.17 ||

తమీషదుత్థాయ నిలీనమారాత్  
 సంప్రేక్ష్యదంతాంకురచారుహాసం |  
 సనాతనీం దృష్టిమనన్యదృష్టిః  
 సానందమాలోకత నందపత్నీ || 4.18 ||

పదైస్త్రిభిః క్రాంతజగత్త్రయం తం  
 భవ్యాశయా భావితబాలభావం |  
 కరేణ సంగృహ్య కరాంబుజాగ్రం  
 సంచారయామాస శనైర్యశోదా || 4.19 ||

స్థలద్గతిం ద్వివ్రతపదప్రచారాత్  
 జానుక్రమే జాతరుచిం కుమారం |  
 భుగ్నే సమావేశ్య వలగ్నభాగే  
 స్తన్యం ముదా పాయయతే స్మ ధన్యా || 4.20 ||

క్రమేణ భూయోఽపి విహారకాంక్షీ  
 నందస్య దారైరభినంద్యమానః |  
 నిత్యానుభూతం నిగమాంతభృంగైః  
 నిజం పదాబ్జం నిదధే పృథివ్యాం || 4.21 ||

స సంచరన్ సాధుజనప్రతీపైః  
 మా భుజ్యతాం సేయమితివ మత్వా |  
 చక్రాదిభిః పాదసరోజచిహ్నైః  
 ఆముద్రయామాస మహిమనన్యైః || 4.22 ||

ఆలంబ్య మాతుః కరపల్లవాగ్రం  
 శనైః శనైః సంచరతో మురారేః |  
 బభార చిత్రామివ పత్రరేఖాం  
 ధన్యా పదన్యాసమయాం ధరిత్రీ || 4.23 ||

అకర్మనిఘ్నూ భువనాన్యజస్రం  
 సంకల్పలేశేన నియమ్య దీవ్యే |  
 ప్రచారితః ప్రస్నుతయా జనన్యా  
 పదే పదే విశ్రమమాచకాంక్ష || 4.24 ||

సురప్రసూనైః సురభీకృతానాం  
 ఆరోహణాన్యంగణవేదికానాం |  
 తమారురుక్షం తరలాంఘ్రిపద్మం  
 ధాతారమారోహయదాశు ధాత్రీ || 4.25 ||

తలేషు తస్యాంగణపాదపానాం  
 తాలానుకూలేషు గతాగతేషు |  
 ప్రజస్థితాః స్వర్గసదామశృణ్వన్  
 దూరోదితాః దుందుభితుర్యనాదాః || 4.26 ||

య ఏష లోకత్రయసూత్రధారః  
 పర్యాయపాత్రాణి చరాచరాణి |  
 ఆనర్తయత్యద్భుతచేష్టితోఽసౌ  
 ననర్త ఖేలం నవనీతకాంక్షీ || 4.27 ||

గృహేషు దధ్నో మథనప్రవృత్తౌ  
 పృషత్కణైరుత్పతితైః ప్రకీర్ణః |  
 నిదర్శయామాస నిజామవస్థాం  
 ప్రాచీం సుధాశీకరయోగచిత్రాం || 4.28 ||

త్రస్య౯ ముకుందో నవనీతచౌర్యాత్  
 నిర్భుగ్నగాత్రో నిభృతం శయానః |  
 నిజాని నిఃశబ్దదశాం యయాచే  
 బద్ధాంజలిం బాలవిభూషణాని || 4.29 ||

ఆరణ్యకానాం ప్రభవః ఫలానాం  
 అరణ్యజాతాని ఫలాన్యభీష్ప౯ |  
 విస్రంసిధాన్యాంజలినా కరేణ  
 వ్యాధాత్మజాం విశ్వపతిః సిషేవే || 4.30 ||

సుజాతరేఖాత్మకశంఖచక్రం  
 తామ్రోదరం తస్య కరారవిందం |  
 విలోకయంత్యాః ఫలవిక్రయిణ్యా  
 విక్రేతుమాత్మానమభూద్విమర్శః || 4.31 ||

అపూరయత్ స్వాదుఫలార్పణేన  
 క్రీడాశిశోర్వస్తపుటం కిరాతీ |  
 రత్నేస్తదా కౌస్తుభనిర్విశేషైః  
 ఆపూరితం తత్ ఫలభాండమాసీత్ || 4.32 ||

ముహుః ప్రవృత్తం నవనీతచౌర్యే  
 వత్సా౯ విముంచంతమదోహకాలే |  
 ఉలూఖలే కుత్రచిదాత్తపుణ్యే  
 బంధుం సతాం బంధుమియేష మాతా || 4.33 ||

ఆనీతమగ్రే నిజబంధనార్థం  
 దామాఖిలం సంహితమప్యపూర్ణం |  
 నిరీక్ష్య నిర్విణ్ణధియో జనన్యాః  
 సంకోచశక్త్యా స బభూవ బంధ్యః || 4.34 ||

బద్ధం తథా భావయతాం ముకుందం  
 అయత్నవిచ్ఛేదిని కర్మబంధే |  
 తపస్విని తత్కృతునీతిరాద్యా  
 సప్రీడమారణ్యకథాసు తస్థా || 4.35 ||

ఉలూఖలే ప్రగ్రథితేన దామ్నా  
 నిబద్ధమాస్రావిలలోలనేత్రం |  
 సహాసమైక్షంత జనాః సమంతా త్  
 ఆలానితం నాగమివానభిజ్ఞాః || 4.36 ||

అనాదరాకృష్టములూఖలం తత్  
 యావర్జునౌ శైలనిభౌ బభంజ |  
 బభూవతుర్బ్రహ్మసుతస్య శాపాత్  
 ముక్తౌ మునేర్యక్షవరౌ తదా తౌ || 4.37 ||

శాపావధిం బ్రహ్మసుతేన దత్తం  
 సంప్రాప్య తౌ శౌరిసమాగమేన |  
 దేహేన దివ్యేన విదీప్యమానౌ  
 స్తుత్వా హరిం ధామ సమీయతుః స్వం || 4.38 ||

అదృష్టపూర్వం భువి పూతనాదేః  
 ఉదంతముత్పాతముదీక్షమాణాః |  
 సమేత్య గోపాః సహ మాధవేన  
 బృందావనం సత్వరమభ్యగచ్ఛన్ || 4.39 ||

యేనౌషధీనామధిపం పురస్తా త్  
 ఆహ్లాదహేతుం జగతామకారీత్ |  
 తేనైవ దధ్యౌ మనసా వనం తత్  
 కృష్ణో గవాం క్షేమసమ్పద్ధిమిచ్ఛన్ || 4.40 ||

అనుగ్రహోద్ధేరివ వీచిభేదైః  
 ఆప్యాయయామాస శుభైరపాంగైః |  
 వనం పృథివ్యా ఇవ యౌవనం తత్  
 గోప్తా సతాం గోధనవంశచంద్రః || 4.41 ||

ఆసీన్నిషేవ్యా పృథివీ పశూనాం  
 పుండ్రేక్షురమ్యాణి తృణాన్యభూవన్ |  
 తస్మిన్నరణ్యే తరుభిః ప్రపేదే  
 కల్పద్రుమాణామనుకల్పభావః || 4.42 ||

అదృష్టపూర్వైరధికాం విశేషైః  
 ఆలక్ష్య వన్యామమరేంద్రమాన్యాం |  
 నందోపనందప్రముఖైర్ననందే  
 నాకాధిరూడైరివ నాథభూమ్నా || 4.43 ||

దైత్యైస్తృణావర్తముఖైరయత్నాత్  
 ముహుర్నిరస్తైర్ముదితో ముకుందః |  
 అభుంక్త రామేణ సహాద్భుతం తత్  
 పుణ్యం వనం పుణ్యజనేంద్రమాన్యం || 4.44 ||

సపక్షకైలాసనిభస్య గోపాః  
 బకస్య పక్షాన్ అభితో బబంధుః |  
 వనే తదన్యానపి ఘోరవృత్తీన్  
 క్షేప్తుం ప్రవృత్తా ఇవ కేతుమాలాః || 4.45 ||

పురస్కృతం మంగలగీతవాద్యైః  
 పుంసః ప్రసత్యై జగతాం ప్రసూతేః |  
 కయాఽపి తత్ర స్పృహయాఽన్వతిష్ఠన్  
 కన్యావ్రతం కించన గోపకన్యాః || 4.46 ||

నిశాత్యయస్నానసముద్యతానాం  
 నిక్షిప్తమాభీరకిశోరికాణాం।  
 కూలాదుపాదాయ దుకూలజాలం  
 కుందాధిరూఢో ముముదే ముకుందః ॥ 4.47 ॥

స చైకహస్తప్రణతిం విధూన్వన్  
 క్షౌమార్థినీనాం హరిరంగనానాం।  
 అన్యోన్యహస్తార్పణసంప్రవృత్తం  
 ఆసాం జహాసాంజలిమప్యపూర్వం ॥ 4.48 ॥

స చాఽఽత్మచండాతకమాత్రభాజాం  
 క్షౌమార్థినీనాం స్వయమర్థ్యమానైః।  
 అనన్యహస్తార్పణసంప్రవృత్తైః  
 తాసాం జహాసాంజలిభిస్తదీయైః ॥ 4.49 ॥

ప్రసుప్తముద్బోధయతా పరత్వం  
 వీరశ్రియో విభ్రమమండనేన।  
 నీలాదినిర్వేశనిధానధామ్నా  
 నాథో బభాసే నవయౌవనేన ॥ 4.50 ॥

విహారపర్వక్రమచారు శౌరేః  
 కల్యం వయః కామగృహీతియోగ్యం।  
 మనోభిరాస్వాద్యతమం ప్రపేదే  
 మాధుర్యమిక్షోరివ మధ్యభాగః ॥ 4.51 ॥

సమాశ్రితాం విభ్రమసైన్యభేదైః  
 కాంత్యా స్వయా కల్పితచారువప్రాం।  
 వ్రజస్త్రియః కృష్ణమయాం వ్యజానన్  
 క్రీడార్గలాం క్షేమపురీమపూర్వాం ॥ 4.52 ॥

వంశస్వనో వత్సవిహారపాంసుః  
 సంధ్యాగమస్తస్య చ వన్యవేషః |  
 ఆయాతి కృష్ణే వ్రజసుందరీణాం  
 ఆసీచ్ఛతుస్కంధమనంగసైన్యం || 4.53 ||

అనుశ్రవాణామవతంసభూతం  
 బర్హావతంసేన విభూషయంతీ |  
 అదివ్యయా చర్మదృశైవ గోపీ  
 సమాధిభాజామభజత్ సమాధిం || 4.54 ||

కలాపినాం కల్పితమాల్యభావైః  
 పత్తైస్తదా పత్రలదేహకాంతిం |  
 అవాప్య సంచారితమాలమాద్యం  
 ఛాయాత్మతాం ప్రాపురివాస్య గావః || 4.55 ||

వితన్వతా మాన్మథమింద్రజాలం  
 పింఛేన తాపింఛనిభో బభాసే |  
 అనేకరత్నప్రభవేన ధామ్నా  
 శారాత్మనా శైల ఇవేంద్రనీలః || 4.56 ||

ముహుః స్పృశంతీ ముముదే యశోదా  
 ముగ్ధాంగనామోహనవాంశికేన |  
 మనీషిణాం మాంగలికేన యూనా  
 మౌలౌ ధృతాం మండనబర్హమాలాం || 4.57 ||

కృతాస్పదా కృష్ణభుజాంతరాలే  
 ప్రాలంబబర్హావలిరాబభాసే |  
 విశుద్ధవేహమద్యుతిరబ్ధికన్యా  
 శ్యామాయమానేవ తదంగకాంత్యా || 4.58 ||

సాచీకృతాని ప్రణయత్రపాభ్యాం  
 వ్యావృత్తరాజీవనిభాని శౌరిః |  
 సభ్రూవిలాసాని దదర్శ తాసాం  
 వక్త్రాణి వాచాలవిలోచనాని || 4.59 ||

నిరంకుశస్నేహరసానువిధాన్  
 నిష్పందమందాలసనిర్నిమేషాన్ |  
 వంశేన కృష్ణః ప్రతిసంబభాషే  
 వార్తాహరాన్ వామదృశాం కటాక్షాన్ || 4.60 ||

అశిక్షితం తుంబురునారదాద్యైః  
 ఆభీరనాట్యం నవమాస్థితేన |  
 జగే సలీలం జగదేకధామ్నా  
 రాగాభినా రంజయతేవ విశ్వం || 4.61 ||

అపత్రపాసైకతమాశ్రితానాం  
 రాగోదధౌ కృష్ణముఖేందుసున్నే |  
 హస్తావలంబో న బభూవ తాసాం  
 ఉత్పక్మణాముత్కలికాప్లుతానాం || 4.62 ||

అయంత్రితస్వైరగతిః స తాసాం  
 సంభావితానాం కరపుష్కరేణ |  
 ప్రస్విన్నగండః ప్రణయీ చకాశే  
 మధ్యే వశానామివ వారణేంద్రః || 4.63 ||

విమోహనే వల్లవగేహినీనాం  
 న బ్రహ్మచర్యం బిభిదే తదీయం |  
 సంపత్స్యతే బాలకజీవనం తత్  
 సత్యేన యేనైవ సతాం సమక్షం || 4.64 ||

స్వసంభవం కృష్ణమవేక్షమాణః  
 బంధుప్రసూతం చ బలం ప్రజేశః |  
 నిసర్గమైత్ర్యా నియతైకభావౌ  
 న్యయుంక్త తౌ వత్సకులాని గోప్తుం || 4.65 ||

అనన్యతంత్రః స్వయమేవ దేవాన్  
 పద్మాసనాదీన్ ప్రజనన్య రక్షన్ |  
 స రక్షకః సీరభృతా సహౌఽఽసీత్  
 నేతా గవాం నందనియోగవర్తి || 4.66 ||

కథం ప్రజేచ్ఛర్కరిలాన్ ప్రదేశాన్  
 పద్భ్యామసౌ పల్లవకోమలాభ్యాం |  
 ఇతి స్నుతస్తన్యరసా యశోదా  
 చింతార్ణవే న ప్లవమన్వవిందత్ || 4.67 ||

విహారవిత్రాసితదుష్టసత్త్వై  
 మృగేంద్రపోతావివ ధీరచేష్టౌ |  
 బభూవతుః శాశ్వతికేన భూమ్నా  
 బాలౌ యువానావివ తౌ బలాఢ్యౌ || 4.68 ||

సిందూరితౌ వత్సపరాగజాలైః  
 సితాసితౌ బాలగజావివ ద్వౌ |  
 ఉదారలీలాపుపలక్ష్య గోప్యః  
 సర్వాస్తదాఽనన్యవశా బభూవుః || 4.69 ||

గోపాయమానే పురుషే పరస్మిన్  
 గోరూపతాం వేదగిరో భజన్త్యః |  
 భవ్యైరసేవన్త పదం తదీయం  
 స్తోభప్రతిచ్ఛందనిభైః స్వశబ్దైః || 4.70 ||

అబాలిశో బాలిశవత్ప్రజానాం  
 ప్రఖ్యాపయన్నాత్మని పారతంత్ర్యం।  
 న్యదర్శయత్ విశ్వపతిః పశూనాం  
 బంధే చ మోక్షే చ నిజం ప్రభుత్వం॥ 4.71 ॥

ఆత్మోపమర్దేఽప్యనుమోదమానాత్  
 ఆత్మాధికం పాలయతశ్చ వత్సామ్।  
 గావస్తదానీమనఘామవిందన్  
 వాత్సల్యశిక్షామివ వాసుదేవాత్॥ 4.72 ॥

యోఽసావనంతప్రముఖైరనంతైః  
 నిర్విశ్యతే నిత్యమనంతభూమా।  
 వైమానికానాం ప్రథమః స దేవః  
 వత్సైరలేలిహ్యత వత్సలాత్మా॥ 4.73 ॥

మహీయసా మండితపాణిపద్మం  
 దధ్యన్నసారేణ మధుప్లుతేన।  
 దృష్ట్వా ననందుః క్షుధయాఽన్వితాస్తం  
 వత్సానుచర్యాసు వయస్యగోపాః॥ 4.74 ॥

స్వాదూని వన్యాని ఫలాని తైస్తైః  
 స్నిగ్ధైరుపానీయ నిదర్శితాని।  
 రామాయ పూర్వం ప్రతిపాద్య శేషైః  
 స పిప్రియే సాదరభుజ్యమానైః॥ 4.75 ॥

తాభ్యాం తదా నందనిదేశితాభ్యాం  
 రక్షావతీం రామజనార్దనాభ్యాం।  
 విశేషభోగ్యామభజత్ విభూతిం  
 బృందావనం వ్యాప్యతథేనుబృందం॥ 4.76 ॥

అగాధకాసారమహీనశష్పం  
 అతీక్ష్ణనూర్యం తదచండవౌతం |  
 ప్రచ్ఛాయనిద్రాయిత ధేనువత్సం  
 ప్రౌఢే నిదాఘౌపి బభూవ భోగ్యం || 4.77 ||

న వ్యాధిపీడా న చ దైత్యశంకా  
 నాసీత్ గవాం వ్యాఘ్రభయం చ తస్మిన్ |  
 స్వబాహుకల్పేన బలేన సార్ధం  
 నారాయణే రక్షతి నందలక్ష్మిం || 4.78 ||

నిరీతయస్తే నిరపాయవాంఛాః  
 నిఃశ్రేయసాదప్యధికప్రమోదాః |  
 ప్రవేదిరేపూర్వయుగానుభూతిం  
 గోపాస్తదా గోప్తరి వాసుదేవే || 4.79 ||

వత్సానుచర్యాచతురస్య కాలే  
 వంశస్వనైః కర్ణసుధాం విధాతుః |  
 గతాగతప్రాణదశామవిందన్  
 గోపీజనాస్తస్య గతాగతేషు || 4.80 ||

ఆఘ్రూతవర్తమానమరణ్యభాగే-  
 ష్వారణ్యకైరాశ్రితధేనుభావైః |  
 కేనాపి తస్యాపహృతం కిరీటం  
 ప్రత్యాహరన్ ప్రైక్షత పత్రినాథః || 4.81 ||

దేవస్య దుగ్ధోదశయస్య దైత్యాత్  
 వైరోచనాద్వ్యాలభుజోపనీతః |  
 కృష్ణస్య మౌలౌ కృతబర్హచూడే  
 న్యస్తః కిరీటో నిబిడీబభూవ || 4.82 ||

సమాహితైరగ్నిషు యాయజుకైః  
 ఆధీయమానాని హవీంషి భోక్తా |  
 భక్తైకలభ్యో భగవాన్ కదాచిత్  
 పత్నీభిరాసీతమభుంక్త భోజ్యం || 4.83 ||

కరాంబుజస్పర్శనిమీలితాక్షాన్  
 ఆమర్శనైరాకలితార్ధనిద్రాన్ |  
 వత్సాననన్యాభిముఖాన్ స మేనే  
 ప్రహ్వకృతీన్ భక్తిభరావనమ్రాన్ || 4.84 ||

రోమంథఫేనాంచితస్పృక్విభాగైః  
 అస్పందనైరర్ధనిమీలితాక్షైః |  
 అనాదృతస్తన్యరసైర్ముకుండః  
 కంఠూయితైర్నిరవృతిమాప వత్సైః || 4.85 ||

సిషేవిరే శాద్వలితాన్ ప్రదేశాన్  
 కృష్ణస్య ధామ్నా మణిమేచకేన |  
 వసుంధరాయామపి కేవలాయాం  
 వ్యాపారయంతో వదనాని వత్సాః || 4.86 ||

నవప్రసూతాః స తదా పనాంతే  
 పయస్వినీరప్రతిమానదోహాః |  
 పరిభ్రమశ్రాంతపదాన్ అదూరాత్  
 ప్రత్యాగతాన్ పాయయతే స్మ వత్సాన్ || 4.87 ||

నివిశ్య మూలేషు వనద్రుమాణాం  
 నిద్రాయితానాం నిజతర్ణకానాం |  
 అంగాని గాః సాదరమాలిహంతిః  
 అమంస్త సంభావ్యగుణాః స్వమాతుః || 4.88 ||

స నైచికిః ప్రత్యహమాతపాంతే  
 ప్రత్యుక్తఘూషా ఇవ వత్సనాదైః |  
 మధూని వంశధ్వనిభిః ప్రయచ్ఛన్  
 నినాయ భూయోఽపి నివాసభూమిం || 4.89 ||

సమావ్రజన్ విశ్వపతిర్వ్రజాంతం  
 గోభిః సమం గోపవిలాసినీనాం |  
 ఉల్లాసహేతుః స బభూవ దూరాత్  
 ఉద్యన్ వివస్వానివ పద్మినీనాం || 4.90 ||

నివర్తయన్ గోకులమాత్తవంశో  
 మందాయమానే దివసే ముకుందః |  
 ప్రియాదృశాం పారణయా స్వకాంత్యా  
 బర్హావృతం వ్యాతనుతేవ విశ్వం || 4.91 ||

బాలం తరుణ్యస్తరుణం చ బాలాః  
 తమన్వరజ్యంత సమానభావాః |  
 తదద్భుతం తస్య విలోభనం వా  
 తస్యైవ సర్వార్హరసాత్మతా వా || 4.92 ||

అవేదిషాతాం పృథుకౌ పితృభ్యాం  
 తారుణ్యపూర్ణౌ తరుణీజనేన |  
 వృద్ధౌ పురావృత్తవిశేషవిదిభిః  
 క్లేప్తేంద్రజాలావివ రామకృష్ణౌ || 4.93 ||

అథాపదానం మదనస్య దాతుం  
 ఆదాతుమాలోకయతాం మనాంసి |  
 నవం వయో నాథనమం ప్రవేదే  
 గుణోత్తరం గోపకుమారికాభిః || 4.94 ||

అనంగసింధోరమృతప్రథిమ్నా  
 రసస్య దివ్యేన రసాయనేన |  
 మహీయసీం ప్రీతిమవాప తాసాం  
 యోగీ మహాన్ యౌవనసంభవేన || 4.95 ||

విజృంభమాణస్తనకుడమలానాం  
 వ్యక్తోన్మిషద్విభ్రమసౌరభాణాం |  
 మధువ్రతత్వం మధురాకృతీనాం  
 లేభే లతానామివ వల్లవీనాం || 4.96 ||

అతిప్రసంగాదవధీరయంత్యా  
 ప్రాచీనయా సంయమితో నియత్యా |  
 పాంచాలకన్యామివ పంచభుక్తాం  
 ధర్మః సతీరాదృత తాదృశీస్తాః || 4.97 ||

దిశాగజానామివ శాక్వరాణాం  
 శృంగాగ్రనిర్భిన్నశిలోచ్ఛయానాం |  
 స తాదృశా బాహుబలేన కంతాన్  
 నిపీడ్య లేభే పణితేన నీలాం || 4.98 ||

కరేణ దంభోలికరోరతుంగాన్  
 దేహాన్ పృథూన్ దానవదుర్వృషాణాం |  
 విమృద్య నూనం విదధే ముకుందః  
 ప్రియాస్తనస్పర్శవిహారయోగ్యాం || 4.99 ||

ఆత్మీయపర్యంకభుజంగకల్పౌ  
 అక్షిప్యరక్షాపరిఘౌ పృథివ్యాః |  
 నీలోపధానికరణాత్ స మేనే  
 భూయిష్ఠధన్యౌ భుజపారిజాతౌ || 4.100 ||

రాగాదిరోగప్రతికారభూతం  
 రసాయనం సర్వదశానుభావ్యం।  
 ఆసీదనుధ్యేయతమం మునీనాం  
 దివ్యస్య పుంసో దయితోపభోగః ॥ 4.101 ॥

అనుద్రుతా నూనమనంగబాణైః  
 సులోచనా లోచనభాగధేయం।  
 ప్రత్యగ్రహీషుః ప్రతిసన్నివృత్తం  
 త్యక్తైతరైరక్షిభిరాత్మనా చ ॥ 4.102 ॥

వ్రజోపకంఠే విబుధానుభావోఽ  
 గోపీజనైరాత్మగుణావదాత్తైః।  
 సమావృతో నందసుతశ్చకాశే  
 తారాగణైరిందురివాంతరిక్షే ॥ 4.103 ॥

హత్వా సయాథం తృణరాజషండే  
 రామాచ్యుతౌ రాసభదైత్యముగ్రం।  
 అతోషయేతాం భృశమాత్మభృత్యాన్  
 స్వాద్యైః సుధాపిండనిభైః ఫలౌఘైః ॥ 4.104 ॥

కదాచిదాసాదితగోపవేషః  
 క్రీడాకులే గోపకుమారబృందే।  
 స్కంధేన సంగృహ్య బలం బలీయాన్  
 దైత్యః ప్రలంబో దివముత్పపాత ॥ 4.105 ॥

పపాత భూమౌ సహసా స దైత్యః  
 తస్మష్టినా తాడితశీర్ణమౌలిః।  
 మహేంద్రహస్తప్రహితేన పూర్వం  
 వజ్రేణ నిర్భిన్న ఇవాచలేంద్రః ॥ 4.106 ॥

స్వవాససా క్లృప్తకలంకలక్ష్మీః  
 కాంత్యా దిశః చంద్రికయేవ లింపః |  
 రరాజ రామో దనుజే నిరస్తే  
 స్వరాభనునా ముక్త ఇవోడురాజః || 4.107 ||

వినైవ రామేణ విభుః కదాచిత్  
 సంచారయః ధేనుగణం సవత్సం |  
 వనశ్రియా దూరవిలోభితాక్షః  
 కంచిద్యయౌ కచ్ఛమదృష్టపూర్వం || 4.108 ||

యదృచ్ఛయా చారితధేనుచక్రః  
 కూలాంతికే విశ్వజనానుకూలః |  
 కలిందజాం కాలియపన్నగస్య  
 క్షేలోద్ధమైః కజ్జలితాం దదర్శ || 4.109 ||

విషాగ్నినా ముర్మురితప్రతానే  
 వైరోచనీతీరవనావకాశే |  
 అహీంద్రమాస్కందితుమధ్యరుక్షత్  
 కాష్ఠాకృతిం కంచన నీపవృక్షం || 4.110 ||

మధుద్రవైరుల్బణహర్షబాష్పా  
 రోమాంచితా కేసరజాలకేన |  
 పాత్రాంకురైశ్చిత్ర తనుశ్చకాశే  
 కృష్ణాశ్రితా శుష్కకదనృశాఖా || 4.111 ||

నిపత్య సంక్షిప్తపయోధికల్పే  
 మహాహ్రాదే మందరపోతరమ్యః |  
 విషవ్యపోహోదమృతం విధాతుం  
 స్వాదూదయం క్షోభయతి స్మ సింధుం || 4.112 ||

కృతాహతిః కృష్ణనిపాతవేగాత్  
 ఆనద్ధరూపా వితతైస్తరంగైః |  
 సర్పాపసారౌషధిసంప్రయుక్తా  
 భేరీవ సా భీమతరం రరాస || 4.113 ||

ప్రసక్తకృష్ణద్యుతిభిస్తదీయైః  
 పృషత్కణైరుత్పతితైః ప్రతూర్ణం |  
 అదృశ్యతాఽఽద్యోతి తమంతరిక్షం  
 పీతాంధకారైరివ తారకౌఘైః || 4.114 ||

ఉదగ్రసంరంభముదీక్ష్య భీతాః  
 తార్క్ష్యధ్వజం తార్క్ష్యమివాఽఽపతంతం |  
 ప్రపేదిరే సాగరమాశ్రితౌఘాః  
 కాకోదరాః కాలియమాత్రశేషాః || 4.115 ||

అథాంభసః కాలియనాగముగ్రం  
 వ్యాత్తాననం మృత్యుమివోజ్జహానం |  
 భోగేన బద్నంతమపోహ్య శౌరిః  
 ప్రహ్వికృతం తత్ఫణమారురోహా || 4.116 ||

సద్యో మహానీలమయాం ముకుందః  
 సపద్మరాగామివ పాదపీఠీం |  
 క్రామన్ ఘణాం కాలియపన్నగస్య  
 గ్రస్తో దితో భానురివాబభాసే || 4.117 ||

ఘణామణీనాం ప్రభయోపరక్తే  
 ఖేలన్ బభౌ చక్రిణి చక్రపాణిః |  
 ప్రదోషసిందూరితమంబువాహం  
 ప్రాచేతసో నాగ ఇవోపమృద్న్ || 4.118 ||

ప్రణేముషాం ప్రాణభృతాముదీర్ణం  
 మనో వినేశ్య౯ విషమాక్షవక్త్రం।  
 అకల్పయత్ పన్నగమర్దనేన  
 ప్రాయేణ యోగ్యాం పతగేంద్రవాహః॥ 4.119 ॥

తద్భోగబృందే యుగపన్ముకుందః  
 చారీవిశేషేణ సమైక్షి నృత్య౯।  
 పర్యాకులే వీచిగణే పయోధేః  
 సంక్రాంతబింబో బహుధేవ చంద్రః॥ 4.120 ॥

తదుత్తమాంగం పరికల్ప్య రంగం  
 తరంగనిష్పన్నమృదంగనాదం।  
 ప్రశస్యమానస్త్రిదశైరకార్షీత్  
 అవ్యాహతామారభటీమనంతః॥ 4.121 ॥

ఏకేన హస్తేన నిపిడ్య వాలం  
 పాదేన చైకేన ఫణాముదగ్రాం।  
 హరిస్తదా హంతుమియేష నాగం  
 స ఏవ సంసారమివాశ్రితానాం॥ 4.122 ॥

స పన్నగీనాం ప్రణిపాతభాజాం  
 ద్రవిభవ౯ దీనవిలాపభేదైః।  
 ప్రసాదితః ప్రాదిత భర్తృభిక్షాం  
 కిమస్య నః స్యాదపదం దయాయాః॥ 4.123 ॥

లోలాపతచ్ఛరణలీలాహతిక్షరితహాలాహలే నిజఫణే  
 నృత్యంతమప్రతిఘకృత్యం తమప్రతిమమత్యంతచారువపుషం।  
 దేవాదిభిః సమయసేవాదరత్వరితహేవాకఘూషముఖరైః  
 దృష్టావధానమథ తుష్టావ శౌరిమహిరిష్టావరోధసహితః॥ 4.124 ॥

హరిచరణసరోజన్యాసధన్వోత్తమాంగః

శమితగరుడభీతిః సానుబంధః స నాగః।

యుగవిరతిదశాయాం యోగనిద్రానురూపాం

శరణమశరణః సన్ ప్రాప శయ్యాం తదీయాం॥ 4.125 ॥

వివిధమునిగణోపజీవ్యతీర్థా

విగమితసర్పగణా పరేణ పుంసా।

అభజత యమునా విశుద్ధిమగ్ర్యాం

శమితబహిర్మతసంప్లవా త్రయావ॥ 4.126 ॥

అవధూతభుజంగసంగదోషా

హరిణా సూర్యసుతా పవిత్రితా చ।

అపి తత్పదజన్మనః సపత్న్యా

బహుమంతవ్యతరా భృశం బభూవ॥ 4.127 ॥

॥ ఇతి కవితార్కికసింహస్య సర్వతంత్రస్వతంత్రస్య శ్రీమద్వేంకటనాథస్య  
వేదాంతాచార్యస్య

కృతిషు యాదవాభ్యుదయే మాహాకావ్యే చతుర్థః సర్గః॥